

రుచీదేవి

(వచనరూపకము.)

అంకము ౬ : రంగము ౧.

కాలము : సాయం సమయము.

స్థలము : విజయనగర రాజభవనమునం దొక గది.

(కృష్ణరాయలు, ఆలోచనతో కుర్చీపై కూర్చుండి యున్నాడు. బిరబిర అోనికరుడెంచిన అప్పాజి రాయని తిలకించి.)

అప్పాజి :—ప్రభూ ! ఏమిశలవు ?

రాయలు :—ఒక ముఖ్య విషయమును మీ కెఱిగింపదలచి మిమ్ము పిలువనంపితిని.

అ :—దయతో ఆవిషయ మేదో నా కెఱిగింపుడు.

రా :—కూర్చుండుడు, నా పలుకులను విని నా యనుమానమునుదీర్చుడు.

అ :—(ఆలోచనతో) అట్లే యొసరింతును.

రా :—నిన్నటి రోజు వేటతమకమున మన యడవికి సపరివారముగ నేగితిని. తూర్పు వైపుననున్న కొండకనుమ వెంట కొంతదూరము నడచి, అచట పరివారమును నిలుప నాజ్ఞాపించి, భటుల నిఱువుర వెంటనిడుకొని దట్టముగనున్న యరణ్యమును ప్రవేశించి, మృగములకై వెదకి, తుదిని మిగులయలసి పోయి చేయునదిలేక నీటికై నల్లడల పరికింప మొదలిడితిమి. కొంతదూర మాయరణ్యమున పోవునప్పటికి, ఒకచో నొకపెద్ద చెరువు గన్పించెను. మన యరణ్యమునం దంతపెద్ద జలాశయము కలదని నేనెన్నడును వినియుండలేదు. ఇదివర కెన్నియోసారు లాదారివెంట పోయి

యున్నను, అచ్చటా జలాశయమును గాంచలేదు. ఆ ప్రదేశమంతయు పచ్చబడి యున్నది. ఆచెరువు నందలి నీరు నిర్మలముగనున్నది— 'ఈ చెరువెవ్వరు త్రవ్వించిరి ? ఇంతటి కార్యము నెవరు తలపెట్టి ఈనట్టడవియందు నిర్విఘ్నముగ నిర్వహింపగల్గిరి ?' అని నాలో నేను ఆలోచింప మొదలుపెట్టితిని. ఇంతలో నా చెరువుకట్టపై ఒకమనుజుడు నా కంటబడెను. వానిని నేను చేరబిలచి 'ఈ చెరువెవ్వరు త్రవ్వించిరి ? ఇచ్చటకు సమీపమునం దేగ్రామమున్నది?' అని ప్రశ్నింప, ఆ మానవుడు నా మొగముగాంచి మెల్లగానవ్వి 'మీ రీతల్లి పేరు వినలేదా ? ఈ చెరువును మాయమ్మ వరదరాజేశ్వరి త్రవ్వించెను. ఇచ్చటకు కొలది దూరములోనే మా గ్రామమున్నది. ఆ గ్రామముపేరు కంబపురి, ఈచెరువును కంబము చెరువందురు. మాయూర నొక పెద్ద ధర్మశాల కలదు. అన్ని కులములవారికి, అన్ని వేళల అచ్చట అన్నదానముచేయబడును. మా గ్రామమునకు నీటికరవు, కూటికరవు వదలిపోయి చాలాదినములై నది. ఈ యమ్మ మాయూర ప్రవేశించినది మొదలు పచ్చని తోరణము కట్టని గృహము, పదిమంది చేయి కడుగని రోజు లేదు. మీరు అలసియున్నారు, నా వెంట రండు, ధర్మశాలకడ మీకు పిండి వంటలతో భోజనముపెట్టెంటును. మాతల్లి

చల్లగానున్నచో మా కేగొఱతయు లేదు, అన్నపూర్ణ యనియు, వరదరాజేశ్వరి యనియు ఆమెను మేము పిలచుకొనుచున్నాము. రండు మీకు కమ్మని భోజనము పెట్టింతును.' అని యాతడు ముందుసకు సడువ నేనును వాని వెంట సడువ దొడగితిని.

అ:—(ఆశ్చర్యముతో) ముందడుగు వైచినారా ?

రా:—అప్పాజీ! నాకేమియు తోచలేదు, వానివెంట సడచిపోయితిని.

అ:—(తలయూపుచు) ప్రభూ! ధర్మమే జయించును—తరువాత నేమిజరిగినది ?

రా:—గుఱ్ఱమును వెంటనున్న భటుల కప్పగించి, వారి సచ్చటనే నిలచియుండ నియమించి, నే నా క్రొత్తమనుజుని వెంట సడువ దొడగితిని. ఇట్లు కొంతతూర మేగునప్పటికి, అచ్చటొక రమ్యమగు వనమునందు కొన్ని కుటీరములు గన్నట్టెను. మేమా కుటీరములను సమీపించినంతనే అచ్చటివారంద రాదరమున మమ్మాహ్వానించిరి. అచ్చటి వారంద రేలనో సన్నగాంచి గుసగుస లాడుకొనజొచ్చిరి. వీరిని తిలకించినకొలది నాకాశ్చర్య మెక్కువగుచుండెను. ఇంతలో నొకభటు డచ్చట కరుదెంచి నాకు దారిజూపుచు సన్నొక కుటీరము లోనికి గొనిపోయెను. అప్పాజీ! ఆకుటీర మెంత రమణీయముగ నలంకరింపబడి యున్నదో తెల్పుటకు భాషకు శక్తిచాలదు. 'ఆ నట్టడవిలో ఆచక్కని కుటీరమేమి? అన్ని విలువగల వస్తువు లాకుటీరములోని కెట్లు వచ్చెను?' అని నే నాశ్చర్యముతో చూచుచుండ నా కనులొక చిత్రపథముపై బడెను. కొంచెము సమీపమునకేగి చూతునుగదా, అది నా రూపపథమేయని తెలసికొంటిని. ఆ పథము చుట్టును పెక్కు పూలమాల లలంక

రింపబడి యుండెను. ఆపథమున కెవరో ప్రతి దినము పూజచేయుచున్నట్లు గన్నట్టెను— ఇంతలో నొకదాసి సువర్ణ పశ్చేరమున కొన్ని ఫలముల నుంచుకొని, వేరొక కలశమున నిర్మలమగు నీటిని గొనివచ్చి, వాని సచ్చట నొక వేదికపై నమర్చిపోయెను. వానిని భుజించి, కొంతకాల మచ్చట విశ్రమించి, అలసట బాపుకొని, ఈ విషయమును మీ కెఱిగింపదలచి, అచ్చట వారు గావించిన శారవమునకు సంతసమును వెలువరించి, వెంటనే బయల్పడలి పరివారమునుగలసికొని ఇచ్చటకు వచ్చి చేరితిని. అప్పాజీ! మీయభిప్రాయమేమి? ఇది స్వప్నముకాదు గద!

అ:—ప్రభూ! అచ్చటనున్నవా రెవరేని మిమ్ము గుర్తించిరా ?

రా:—నాకేమియు తెలియదు. జరుగుచున్న దంతయు సత్యమేనా యని నాలో నే నాశ్చర్యపడ జొచ్చితిని. ఆకొలది కాలము నన్ను నేనే మఱచియుంటిని.

అ:—ప్రభూ! ఇది కలియుగమైనను, ఇంకను ధర్మమే జయించుచున్నది నిజము నిలుకడమీద తెలియకపోదు. కపటవర్తనము గల వారి బ్రతుకు తుదిని కడగండ్లపాలు గాక మానదు. సన్మార్గవర్తనులకు సంకటములు కలిగినను అవి సూర్యోదయ కాలమునందలి మంచువలె మటుమాయమగును—ఆనట్టడవి యందు, ధర్మశాల నిర్మించి, తటాకము త్రవ్వించి, బీదలపాలిటి కామధేనువై యలరుచున్న ఆ మహాసాధ్యు, మహారాణి గుచీదేవి. చెంగల్వరాయ డచ్చటనే వారిని వదలివచ్చి నట్లు కొలది కాలము క్రింద నాకు తెలియవచ్చినది. మీయనుగ్రహమును సంపాదింప ఆయమ్మ ఎన్నియోవిధముల ప్రయత్నించుచున్నది. స్వార్థపరుడగు గజపతి ఆమె జీవితము

నీరీతి నిస్సార మొసరించెను. ఆమె మిమ్ము మన సార ప్రేమించుచున్నది, ఈ విషయము మీ కిదివరలోనే, నేను మనవిచేసియుంటిని.

రా:—అప్పాణి! పడకటింట భర్తను పరి మార్చ నడుముబిగించిన పడతికి ఈ విధ ముగ ధర్మశాల నిర్మించి అన్నదానము చేయ వలయుననెడి సత్సంకల్పము తనంత దా కలు గునా ?

అ:—(చిరునగవుతో) మీ పలుకులనే త్రిప్పిచూడుడు! ఈరీతి ధర్మశాల నిర్మించి అన్నదానము చేయుచున్న పడతికి, పడకటింట పతిని పరిమార్చవలయుననెడి యూహ తనం తదా కలుగునా ?

రా:—(గంభీరముగా) కలుగదా ?

అ:—ముమ్మాటికిని కలుగదు. అట్టిపనికి పరులచే ప్రేరేపింపబడ వలయును.

రా:—అట్లగునవో ఆమె నిర్దోషియని యే మీరు తలంతురా ?

అ:—ప్రభూ! ఇప్పుడు నన్నీవిషయమును గూర్చి నిర్భయముగ మాటలాడనిండు. మీ హృదయ ముడికిపోవుచున్నదని తలచి నేనప్పుడు మిన్నకుంటిని. ఆమె నిజముగ నిర్దోషి. ఆమె తండ్రియే ఈదాగుణకృత్య మొసరింప నా మెను ప్రోత్సహించెను. ఈప్రయత్నమును వమ్మొసరింప ఆమె మిగుల ప్రయత్నించి యుండును, కాని గజపతి ఆమె పలుకులను పెడచెవిపెట్టి యుండును. ఆతని విధమంతయు నే నెఱుంగును. ఆమె మిమ్ము మనసార ప్రేమించుచున్నది, అట్లేగాకున్న పుట్టినింటి కేగక సట్టడియిం దేల నిలచియుండును ?

రా:—ప్రయత్నము ఫలవంతము కాక పోవుటచే!

అ:—ప్రయత్నము ఫలవంతము కాకు న్నను ప్రమాదములేదు. ఆమె తన జనకుని

యాజ్ఞ నెరవేర్చ ప్రయత్నించినది, కాని ప్రయత్నము విఫలమైపది. అంతమాత్రమున కామె జనకునిదరిజేరుట కేల వెనుకాడవలసి వచ్చెను ?

రా:—మీప్రశ్నలకిప్పుడు సరియగు సమా ధాన మొసగజాలను.

అ:—ఆమె హృదయమును పరీక్షించిన తరువాతనే ఈ ప్రశ్నలకు మీరు సమాధాన మొసగగలరు.

రా:—ఆమె హృదయమును మన మేరీతి పరీక్షింపగలము ?

అ:—మదిగో కోరికయున్న మార్గము దొరుకకపోదు. నా వెంటరండు, మనమా ధర్మశాలకడకేగి వింత నాటకమాడింతము.

రా:—ఏమి నాటకము.

అ:—(చిరునగవుతో) ఆనందముతో సంతమగు నాటకము.

రా:—మీపలుకులు నా కర్థమగుట లేదు. నాకిది యంతయు నొక స్వప్నమువలె గన్పట్టుచున్నది.

అ:—ఆమెను పరీక్షించుట మొదటిపని, పరీక్షించి ఆమె నిర్దోషియని తెలిసికొనుట రెండవపని. మనము ప్రచ్ఛన్న వేషములతో నొకభటుని, వెంటనిడుకొని రేపే కంబపురి కేగవలయును. మనవెంట వచ్చు భటుడు, కటకపురి భటునిరీతి వేషమును ధరింపవల యును.

రా:—(అలోచనతో) అట్లేకానిండు.

అ:—ప్రభూ! శలవు గైకొందును. పయ నమునకు రేపటిదినము సిద్ధముగ నుండవల యును. [నిష్క్రమించును.]

రా:—(ఆకాశమువెంట చూపులనిగిడ్చి) ఆమె నిర్దోషియా! అొకప్రవృత్తి నెఱిగిన అప్పాణి సహిత మట్లే పలుకుచున్నాడే! ఆమె

హృదయము విషపూరితముకాదా? కాకున్న అట్టిపని కేల తలపడును? జనకునిచే ప్రేరేపింప బడినదని కదా అప్పాజి పలుకుచున్నాడు. ఒకరిచే ప్రేరేపింపబడి ఇట్టి పనులను సహితము, మానవు లొనరింప వెనుదీయరా? మానవుల మానసము లింత బలహీనము లేమి?—తమ హృదయములను తాము పరీక్షించుకొని పరుల పలుకులకు తావు నొసంగక ప్రవర్తించువారు లోకమున లేరా? ఔను అట్టివారున్నారు. పరుల ప్రేరణచే తమ స్వక్తిత్వమును గోల్పోయి, తోలుబొమ్మలవలె తైత్కలలాడువారు లోకమున లేరా? ఔను అట్టివారున్నారు. అబ్బా! ఎన్నిరకములు? ఆమె రెండవరకమునకు చెందినదై యుండును. ఛీ! ఛీ! పరుల పలుకుల నాలించి భర్తను పరినూర్చుటయా? పరుల పలుకులంత మధురములా? పరులెవరు? కన్నతండ్రియే

కదా! ఆమె ఒకవైపు తండ్రిని, వేరొకవైపు భర్తను, సంతృప్తి పరుపవలసివచ్చెను కాబోలును? నిజముగా ఆమె స్థితి శోచనీయమునా హృదయము జారిపోవుచున్నది—కాలమున కెంతటి ప్రభాసమున్నది! హృదయమును మాడ్చివైచు పరిభవానలము సైతము కాలముగడచిన కొలది చల్లబడును సుమా! హృదయమునందలి కోపతాపములు శాశ్వతములు కావు, అవి కాలమున కనుగుణముగ మారిపోవుచుండును. నిన్నటి శత్రువు నేడు मित्रుడగును, నేటిమిత్రుడు రేపు శత్రువుగగును. ఇది కాలమహిమ—ఆమె తలంపు లెట్లుండును? ఆమె పుట్టినింటికేల పోలేదు?—ఇంతగా చింతింప పనిలేదు - అప్పాజి రేపటిదిన మొక నాటక మాడించునట చూతము.

(లేచి, ముందునకు నడచును)
(తెగ.)

అంకము ౭ . రంగము ౧.

సమయము : ఉదయము.

స్థలము : కంబపురిలో రుచీదేవి కుటీరమున.

[పనులన్నియు తీర్చుకొని దేవి కుటీరమున కుంర్చుండి యున్నది. ఇంతలో నొకదాసి లోని కరుదెంచి సవినయముగ.]

దాసి :—అవ్వా! కటకపురినుండి యొక భటు డు త్తరమును తెచ్చియున్నాడు. ఆజ్ఞ యైనచో జాబును తీసికొనివత్తును.

రుచీదేవి :—(మొగముచిట్టించి) కటక పురినుండి! ఏమిజాబు? ఎవరు పంపిరి?

దా :—మీ యమ్మగారు పంపిరట.

రు :—ఎందలకు బంపిరి? నాతో వారి కుకేనిపని గలను? అయినను జాబును తీసికొని రమ్ము విషయములేమో విచారించుము.

దా :—చిత్తము (నిమ్మ)మించును.

రు :—మాయమ్మ కిన్నాళ్ళకు జ్ఞాపకము నకు వచ్చితిని కాబోలు! కనికరము లేక కసాయిపని గావింప బ్రోత్సహించిన జనకు డేమైనాడు?.....

(జాబుతో దాసియు, పద్మయు ప్రవేశింతురు)

పద్మ :—అమ్మగారు జాబువ్రాసిరని విని నేనును వచ్చితిని. ఆజాబు తెచ్చిన భటుడెవరో క్రొత్తవాడు. మన మిప్రాంతములలోనికి వచ్చినతరువాత నొకరిలో చేరెనట. అందరు ఊమముగా నున్నారని తెల్పినాడు.

రు:—పద్మా! వచ్చితివా! ఏదిజాబు, విప్పి చదువుము.

ప:—తల్లీ! మీ రేల చదువకూడదు.

రు:—ఏమో నిరుత్సాహముగా నున్నది. నీవే చదివి వినిపింపుము.

ప:—(జాబుతీసికొని విప్పి కొంచెము బిగ్గరగా)

చిరంజీవి సౌభాగ్యవతి యగు రుచీదేవికి. మీజనని ఆశీర్వదించి వ్రాయు విషయ మేమన :

కుమారీ!

నీ జనకుని యభీష్టమును దీర్చ నీవు గావించిన ప్రయత్నము విఫలమైనట్లు విని యున్నాము. అయినను వంశకారవము నీరీతి నిలువబెట్టుటకు ప్రయత్నించినందుల కందరమును సంతసించితిమి. నీవు మా ఋణము దీర్చుకొంటివి. దానీపుత్రుడగు కృష్ణరాయని పరిభవించితివి. ఇకచాలును. నీవు వెంటనే కటకమున కరుదెంచక ఇంకను ఆదాసీ పుత్రుని రాజ్యమునందుండట పాడికాదు. సత్వరము సపరివారముగ రమ్ము. ఆనట్టడవి కాపుర మెందులకు? నీవే యరణ్యమునం దున్నది తెలియనందున ఈభటుని ముందు పంపియున్నాము. నీజాబు చూచినంతనె, సగౌరవముగ నిన్ను శ్రీ మహారాజుగారు కటకము నకు గొనిరాగలరు. వెంటనే ప్రత్యుత్తరము

వ్రాసి పంపవలయును.

ఇట్లు,

నీ ప్రీయజనని,

గజపతి మహారాణి.

రు:—(కోపముతో) ఆ యుత్తరమును, పద్మా! వినరివారవేయుము.

ప:—పారవేసిన ప్రయోజనమేమి? ప్రత్యుత్తరము వ్రాయుటయే మంచిది.

రు:—(ఆలోచించి) అట్లే గావించెదను. ఆలసించిన అమృతమే విషమగునట! (కొలది కాల మాలోచించి, జాబువ్రాసి, పద్మను గాంచి) ఇదిగో యుత్తరము. వానికొసంగి వలయువిధమున భోజనమిడి కటకమునకు పంపివేయుడు.

ప:—అట్లే గావించెదము.

(దాసితో పద్మ నిష్క్రమించును.)

రు:—(కంటనిరుగ్రమ్మ) మాజనకుని యుపదేశము కాబోలును! మాయమ్మ, ఎంత మారిపోయినది! ఈ శ్రోధమున కెంత శక్తి కలదు! ఇంతటి క్రౌర్యము, ఇంతటి మాయోపాయము, ఇంతటి, అసహనముగల మానవులెట్లు, మృగములకన్న మిన్నయగుదురు?— ఛీ! ఈబ్రతుకిక నిరర్థకము. ఈ సముద్రమునకు, అంతులేదు,.....(ఉలికిపడి) కళ్యాణమందిరమున కేగుసమయము దాటిపోయినట్లున్నది. ఈ నిరర్థకపు ట్రాలోచనలతోడనే నాబ్రతుకు గడచిపోవుచున్నది. (సత్వరము లేచి వెలుపలకు వెడలిపోవును.) (తెర)

అంకము ౭ : రంగము ౨.

సమయము : మధ్యాహ్న కాలము.

స్థలము : కంబముచెఱువునకు కొంతదూరముననున్న ఒక చింతచెట్టు నీడయందు.

[ప్రచ్ఛన్న వేషములతో, కృష్ణరాయడు, అప్పాజి, కూర్చుండియుందురు. అప్పాజిని రాయలు తిలకించి, ఆతురతతో]

రా:—మనము పంపినభటుడు వచ్చుచున్నాడు చేతి యందొక జాబు కానవచ్చుచున్నది.

అ:—(మెడనిక్కించి చూచి) బోను, ఆమె ప్రత్యుత్తరము పంపియుండును. ఆజాబు నిజముగా తల్లియే వ్రాసినదని తలచి ఆమె జవాబు వ్రాసియుండును. ఈ కపటనాటక మామె కెఱుకలేదు; అమాయకురాలు.

రా:—ఆమె కీవిషయము తెలియదు. ఎన్నటికిని తెలియబోదు.

అ:—ప్రస్తుతము తెలియకున్నను; కొలది దినములలో సంతయు తెలిసికొనగలడు.

రా:—(ఆలోచనతో మిన్నకుండును.) (భటుడు ప్రవేశించి అప్పాజికి జాబు నొసగును)

అ:—నిన్నెవరై న గుర్తించిరా ?

భటుడు:—నన్నెవరును గుర్తించలేదు, కాని కటకమునుండి వచ్చిన పద్మయను దాసి మాత్రము కొన్ని ప్రశ్నలువైచినది, వలయు రీతి జవాబొసంగితిని.

అ:—మంచిది నీ వాచెట్టునీడకు వెడలి పొమ్ము. (రాయని తిలకించి) ప్రభూ! జాబు విప్పి చదువమనియెదరా ?

(భటుడు నిష్క్రమించును.)

రా:—అట్లే కానిండు.

అ:—(జాబు విప్పి, రాయలవైపునకు తిరిగి కొంచెము బిగ్గరగా.)

ఉమాసమానురాలగు శ్రీశ్రీ తల్లిగారికి, మీపుత్రిక, రుచి, వందనములొచ్చరించి చేయు విజ్ఞాపన.

తల్లీ! మీ యుత్తరము చేరినది. నే నీ నట్ట డవియందే యున్నాను; ఇచ్చటనేయుండును. కాలమహిమచే చల్లబడిపోవుచున్న హృదయము మరల రగులజొచ్చినది. కానక కానక కన్నకూతురు నిట్లు కారడవుల కప్పగించి, ఇంకను రమ్మని కబురంపుమన్నారా? ఈనట్ట డవియే నాకు పుట్టినిల్లును, మెట్టినిల్లును, కా

వున నేనీస్థలమువదలి కడలవలసిన పనిలేదు. కోమలముగు నాహృదయమున విషముపోసి, కనరాని వినరాని పనిజేయ నన్ను ప్రోత్సహించి, తుదిని నా జీవితమిట్లు నిస్సార మొనరించిన మీరు నాకు తలిదండ్రులేనా? భర్తచే పరిత్యజింపబడి, సాటివారిలో పరిభవింపబడి, పరులచే దూషింపబడి. సౌఖ్యముల వదలి, నిలువ నీడ లేక, ఆదరించు దిక్కులేక, నా యనువారు లేక, ఈనట్టడవిలో నామరూపములు లేకుండ నాశనమై పోవలసినదే కాని, ఇంకను పుట్టినింట కాలిడుమనా? ఏనాడు వలదని వారించినను, పాదములంటి మొక్కినను, దీనముగ బ్రతిమాలినను, నాపలుకులను పాటింపక భర్తను వధింపుమని నాతండ్రి నా కరములందు కత్తినిడెనో ఆనాడే నాపుట్టినింటికిని నాకును ఋణముతీరిపోయినది. అమ్మా! నీ కూతు రవుడే చనిపోయినది; ఇప్పుడు బ్రతికి యున్న దొక పెనుభూతము. ఏమి, ఇంకను ఆ రాజచంద్రుని దాసీపుత్రుడని పలుకుచున్నావా? మాయత్త-తన సవతితో చదరంగమున నోడిపోయే, వారు నిర్ణయించుకొనిన పందెమువెంట, ఆమెకు దాసివలె కొలది నిముసములు మెలగినంత మాత్రమున ఆమె దాసియైనదా? ఇట్లే పందెమున నోడిపోయి, ఇతర దేవేరు లెన్నిసారు లామె కూడిగ మాచరింపలేదు? సరదాకై నిర్ణయించుకొనిన ఆటలలోని విషయములనా పాటింపవలసినది? సాగి వంశ పారావార రాకాసుధాకరునకా కళంక మాపాదింపబడునది? ఇక చాలును, నాకు మీరు జాబులను వ్రాయవలను. నేను కటకమునకు రాజాలను. ఏనాటికైన న, ఏవిధినైన, విజయనగర పురాధీశ్వరుని కరుణబడసి, ఆ నర పాలుని పాదాంకములచెంత నాత్మార్పణము గావింప వేచియున్నదానను. పరాత్పరుడు

రాతిగుండెవాడు కాదుగదా!

ఇల్ల
రుచి.

(ఉత్తరము చదువుట ముగించి, అప్పాజి, రాయల మొగముగాంచి సంతసమున.)

అ:—రాజా! అనుమానము తీరినదా? ఆమె హృదయము నెఱింగితిరా? ఆసాధ్యుని ఆ సట్టడవియం దుంచుట, ఇంకను యుక్తముగా తోచుచున్నదా?

రా:—(కనుల సీరుగ్రమ్మ, చిరునగవుతో) అప్పాజీ! ఆమె నిర్లొపి. ఆమె నిర్మల హృదయము నెఱిగితిని.

అ:—కపటనాటకమునకు మంగళహారతి ముగిసినది. ఈ వేషములతో నింక మనకు పని లేదు; నాటకమునకు చక్కని ముగింపు వచ్చినది.

రా:—(అప్పాజీకి నమస్కరించి) ఈ ముగింపునకు మీరే కారకులు.

అ:—రాజా! పరాత్పరుడు లోకమునం దిట్టి నాటకముల నెన్నింటిని, ఆశించుచున్నాడో? ఎందరు బుద్ధిమంతులు పరులచే పరిభవంపబడి, దుఃఖానలమున దూలుచున్నారో? ఎందరు కపటవర్తనులు సంతసమున కాలము బుచ్చుచున్నారో? ఏడెట్లున్నను, ధర్మమే జయించును, అధర్మము ప్రథమమున జయించి నట్లు కానవచ్చినను, తుదిని ఆధారములేక అల్లాడవలసివచ్చును. ఇది ముమ్మాటికి నిజము, ఈ కలియుగమందును, ఈ సూత్రమునకు లోపమురాలేదు. ఇంక మన మూరకుండుట మంచిదికాదు, సత్వరము కంబపురి కేగుదము. (ఇటువలది నిష్క్రమింతుడు.)

(తెర.)

అంకము 2 : రంగము 3.

సమయము : సాయంకాలము.

స్థలము : కంబపురియందలి కుటీరములకు చేరుననున్న తోటయందు.

(కృష్ణరాయలు, మంత్రి తిమ్మరుసు, లోటాలో నొక వృక్షమునకు దాపున నిలచి యుండురు. తలవంచియున్న కృష్ణరాయని వైపు తిరిగి, అప్పాజి.)

అ:—ప్రభూ! నేను ప్రథమమున కుటీరములోని కేగెదను. నేను పిలవినంతనే దయతో మీరును లోనికి రావలయును.

రా:—అట్లే కానిండు, మీపిలుపుకై నేనిందే వేచియుండును.

(అప్పాజి కుటీరములోనికేగి గవాక్షము కడ నిలచియుండును. ఇంతలో నొక దాసి, అచ్చట కరుడెంచి అప్పాజిని తిలకించి, కొంచెము వెనుకడుగువైచి.)

దాసి:—అయ్యా! తామెవ్వరు.

అ:—విజయనగర సంస్థానాధిపతి యగు కృష్ణరాయలవారి ప్రధానామాత్యుడను. నా పేరు తిమ్మరుసు. శ్రీమహారాణిగారి దర్శనార్థమై వచ్చియున్నాను. లోనికి రుడెంచుటకు, ఆజ్ఞకై వేచియున్నాను.

దా:—(ఉత్తరమున) అయ్యా, ఈ వృత్తాంతము దేవిగారికి తెల్పెదను. ఇందే యుండుడు. (దాసి పరుగుపరుగునపోయి దేవికి వృత్తాంత మెఱుకపరచి తిరిగి వచ్చి మంత్రి సత్తముని గాంచి.)

దా:—లోనికి రావచ్చును. దేవిగారా ద్వారముకడ తెరవెనుక నిలచియున్నారు.

(దాసి దారిజూప, మంత్రివర్యుడు తెర సమీపమునకేగి, సవినయముగ.)

అ:—తల్లీ! నేను మంత్రి తిమ్మరుసును, నీవు మాకు తల్లివి; మేము నీ బిడ్డలము తన యుల నన్నిధిని తల్లి కీ మరుగెందుల కమ్మా?

రు:—(మెల్లగా) మీరునాకు తండ్రికన్న మిన్నయైనవారు. కేవలము అంతఃపుర మ ర్యాద ననుసరించి ఇట్లు తెర వెనుక నిలచి నందులకు ఊమింపవలయును.

అ.—ఇంక ను వెనుకాడుతుందులకు? (తెరతోలగించి. కనులవెంట నీరుగార, జడలు కట్టియున్న కరులతోడను, మలినవస్త్రముల తోడను, ఆభరణములులేని బోసి మెడతో డను, తలవంచి నిలచియున్న మహారాజిని తిలకించి, గుండె నీరుకాగా, దుఃఖమును దిగ మ్రింగి, విషయము వెల్లివిరయ) తల్లీ! మీరు విజయనగరమునకు విచ్చేయవలయును. మీ హృదయమును మామహారాజుగారు నేటికి తెలిసికొనిరి.

రు:—(దేహమంతయు వణకుచుండ. పొర లివచ్చుచున్న దుఃఖమును దిగమ్రొంగుచు హీన స్వరముతో) అప్పాజీ! ఆమహారాజు సన్ను ఊమించెనా? నాకొక్కకోరిక కలదు. ఆ దయామయుని పాదములపై బడి శరణువేడు కొందును; దర్శనము లభించునా? పాతకు రాలను; ఆ మహారాజు పాదములంటుకొను టకు నా కర్హ తగలదా? నాకనులు తిరుగుచు న్నవి. అప్పాజీ! అప్పాజీ! అనుగ్రహముం చుము. (నేలపై సాష్టాంగముగ పడును. అప్పాజి, వెలుపలనున్న రాయలకు సైగ చేయ మహారాజు లోనికరుడెంచును. అప్పాజి వెలుపలకు వెడలిపోవును—నేలపై బడియున్న దేవిని తిలకించి, రాయలు ప్రతిమవలె నిలచి పోయెను. అట్లే పడియున్న దేవి, మహారా

జను తిలకింపకయే మిగుల హీనస్వరమున) నాదేవునకు న్నాపై దయగల్గెనా! అదియే పది వేలు. అప్పాజీ! తుదికోర్కె తీరునా? నాస్థితి నారాజున కెఱిగింపవా?

రా:—(మెల్లగా) ప్రియా! నేనే ఇచ్చు టకు వచ్చియున్నాను. కనులువిప్పిచూచుము.

రు:—(కనులువిప్పిచూచి వెఱ్ఱిదానివలె దిశలు పరికించి, తనలోతాను సవ్యకొని, మహారాజు పాదములపై తన శిరముంచి గట్టి గాపట్టుకొని) స్వామీ! ఈరాక్షసి ఊమి యింపబడినదా?

రా:—నేనే తొందరతో నిన్ను వెడల సడిపించితిని. నీ ప్రవిమలమగు హృదయమును గుర్తింపక ఈరీతి నిన్ను హింసించి నందులకు ఊమింపుము (ముందునకువంగి దేవిని మెల్ల గా నిలువబెట్టి కనులనీరు తుడచుచు:) ప్రియా! ఈవేషమేమి? రూపమెంతయో మారిపోయినది!

రు:—స్వామి! నేను నిర్దోషిని, సన్ను ఊమింపుము.

రా:—ఆపలుకులిక వలదు, నీవు నిర్మించిన ధర్మశాలను, తటాకమును, నాకు చూ పింపవా? రేపటి దినమే విజయనగరమున కేగదము, సామానులను, ఈనాడే భద్ర పరుపవలయును.

రు:—(చిరునగవుతో) స్వామీ! సన్ను ఊమింపుము. ఈనాటికి నాబ్రతుకు ధన్యమై నది. మీపాదసేవ.....

రా:—(మాటకడ్లువచ్చి, ఆదరమున :) ఇంకను ఆతలంపులేల? నిన్ను మనసార ప్రే మించుచున్నాను; ఇదిగో నీచెక్కులపై గుర్తు. (ముద్దిడును.) (తెర)

[సంపూర్ణము.]

—చిరుమామిళ్ళ శివరామకృష్ణప్రసాదు, బి. ఏ.